

طلاقِ ثلاشہ کو تین ثابت کرنے والوں کے دلائل کا جائزہ

حفیہ کے ہاں طلاق کی اقسام: ایک مجلس کی تین طلاقوں کو تین قرار دینے والوں کے دلائل کا جائزہ لینے سے قبل حنفی مذہب میں طلاق کی اقسام کو سمجھ لینا مناسب ہے، تاکہ آنے والے دلائل کی مراد سمجھنے میں آسانی رہے۔ حفیہ کے ہاں طلاق کی تین اقسام ہیں:

① احسن ② حسن ③ بدعی

① احسن طلاق سے مراد یہ ہے کہ شوہر ایسے طہر میں اپنی بیوی کو ایک طلاق دے جس میں اس نے بیوی سے مقاربت نہ کی ہو۔ اور طلاق دینے کے بعد عدت ختم ہونے تک اس کو چھوڑ رکھے، طلاق کی یہ احسن صورت ہے۔

② حسن طلاق سے مراد یہ ہے کہ مدخول بہا عورت کو تین طہروں میں وقفہ و قفہ سے طلاق دے، یعنی ایک طہر میں پہلی طلاق دے، دوسرے طہر میں دوسری اور تیسرے طہر میں تیسری طلاق دے۔ یہ طلاق کی حسن صورت ہے۔

③ طلاق بدعut یہ ہے کہ یکبار اسے تین طلاق دے دے یا ایک طہر میں تین طلاق دے دے۔ طلاق کی یہ صورت بدعut ہے اور سنت کے خلاف ہے۔ (الہدایہ: ص ۳۷۳) اب ہم ان دلائل کا جائزہ لیتے ہیں جو طلاقِ ثلاشہ کے واقع ہونے پر پیش کئے جاتے ہیں۔ ہماری رائے میں طلاقِ ثلاشہ کی روایات کو طلاق بدعut پر محمول کرنے کی وجہ سے اختلاف پیدا ہوتا ہے جسے خود حنفی مذہب میں بھی بدعut کہا گیا ہے۔ اس کے برعکس اگر ان روایات کو طلاق حسن پر محمول کیا جائے تو کوئی اختلاف باقی نہ رہے۔

ایک مجلس کی طلاقِ ثلاشہ کو تین قرار دینے والوں کے دلائل کی حقیقت

① سب سے پہلے قرآن کی یہ آیت پیش کی جاتی ہے: ﴿فَإِنْ طَلَقَهَا فَلَا تَحُلُّ لَهُ مِنْ

بَعْدُ حَتّٰ تَنكِحَ زَوْجًا غَيْرَهُ ﴿البقرة: ٢٣٠﴾

اور اس سے استدلال یوں کیا جاتا ہے کہ یہاں حرف 'ف' ہے جو کثر تعقیب بلا مہلت کے لئے آتا ہے۔ جس کا مطلب بظاہر یہ ہے کہ دو کے بعد اگر کسی نادان نے تیسری طلاق بھی فی الفور دے دی تو اب اس کی بیوی اس کے لئے حلال نہیں ہے جب تک وہ کسی اور مرد سے نکاح نہ کر لے اور یہ اسی صورت میں ہو سکتا ہے کہ ایک ہی مجلس اور ایک ہی جگہ میں تین طلاقیں دی جائیں۔ اس سے معلوم ہوا کہ آیت کی تفسیر میں دفعۃٰ تین طلاقیں دینا بھی داخل ہے۔ (ماہنامہ الشریفہ، جولائی ۲۰۰۶ء، ص ۲۸)

لیکن سوال یہ پیدا ہوتا ہے کہ اس آیت سے قبل آنے والی آیت کریمہ ﴿الطلاق
مَرَّتَانٌ فِإِمْسَاكٌ بِمَعْرُوفٍ أَوْ تَسْرِيحٌ بِإِحْسَنٍ﴾ (البقرة: ۲۲۹) میں دو طاقوں سے مراد کون سی طلاق ہے؟ جب ان دو طاقوں سے مراد رجعی طلاقیں ہیں جو وقفہ و قفہ سے دی جاتی ہیں، یکبارگی نہیں تو اس پر مرتب ہونے والی تیسری طلاق جو اس آیت میں ذکر ہوئی ہے: ﴿فَإِنْ طَلَّقَهَا فَلَا تَحُلُّ لَهُ مِنْ بَعْدِ حَتّٰ تَنكِحَ زَوْجًا غَيْرَهُ﴾ سے بھی وہ تیسری طلاق مراد ہو گی جو دوسری طلاق کے بعد فی الفور نہیں بلکہ وقفہ کے بعد تیسرے طہر میں دی گئی ہو۔ جب یہ آیات کریمہ وقفہ و قفہ سے تین طہروں میں دی جانے والی طاقوں کے حکم کو بیان کرنے کے لئے ہیں تو اس میں دفعۃٰ ریکیبار تین طلاقیں دینا داخل نہیں ہو سکتا کیونکہ ایک ہی آیت کریمہ دو متصاد مفہومیں کی متحمل نہیں ہو سکتی۔ باقی رہا یہ کہنا کہ یہاں حرف 'ف' ہے جو تعقیب بلا مہلت کے لئے آتا ہے تو اس کا جواب مضمون کے سابقہ حصہ میں تفصیل سے ذکر ہو چکا ہے۔

۲ ایک مجلس میں طلاق ثلاث کے وقوع کے قائلین دوسری دلیل کے طور پر حضرت عائشہؓ کی یہ حدیث پیش کرتے ہیں: ”حضرت عائشہؓ سے روایت ہے کہ ایک شخص نے اپنی بیوی کو تین طلاقیں دے دیں، سو اس نے کسی اور مرد سے نکاح کیا اور اس نے ہم بستری سے پہلے اسے طلاق دے دی۔ آنحضرت ﷺ سے پوچھا گیا: کیا وہ عورت اپنے پہلے خاوند کے لئے حلال ہے؟ تو آپؐ نے فرمایا: نہیں جب تک کہ دوسرا خاوند اس سے ہم بستری نہ

کر لے اور لطف اندو زندہ ہو جائے۔” (بخاری: ۲۶۳، مسلم: ۱/۹۱، ۲/۷۳۲) مضمون نگار لکھتے ہیں: ”اس حدیث میں ”طلق امرأته ثلاثاً“ کے جملہ کی تشریع میں حافظ این حجر اور حافظ بدر الدین عیتی فرماتے ہیں کہ یہ جملہ ظاہراً اسی کو چاہتا ہے کہ تین طلاقیں اکٹھی اور دفعۃ دی گئی تھیں۔“ (ماہنامہ الشریف، جولائی ۲۰۰۶ء، ص ۲۸)

یہ حدیث دراصل رفاعہ قرظیؓ کی حدیث کا اختصار ہے۔ اسی لئے امام بخاریؓ نے اسے رفاعہ قرظیؓ کی مفصل حدیث کے بعد ذکر کیا ہے اور حضرت رفاعہؓ نے اپنی بیوی کو تین طلاقیں اکٹھی اور دفعۃ نہیں دی تھیں بلکہ متفرق طور پر وقفے و قفے سے تین طلاقیں دی تھیں اور اسی کے لئے اس حدیث میں ثلاثاً کا لفظ استعمال ہوا ہے کیونکہ امام بخاریؓ کتاب اللباس میں جب اس حدیث کو لائے ہیں تو وہاں وضاحت موجود ہے کہ حضرت رفاعہؓ نے یکے بعد دیگرے وقفہ کے ساتھ تین طلاقیں دی تھیں، حدیث کے الفاظ یوں ہیں:

عَنْ عَائِشَةَ أَنَّ رَفَاعَةَ الْقَرْظِيَ طَلَقَ امْرَأَتَهُ فَبَتَ طَلَاقَهَا فَتَزَوَّجَهَا بَعْدَهُ عَبْدُ الرَّحْمَنِ بْنَ الزَّبِيرِ فَجَاءَتِ النَّبِيَ ﷺ فَقَالَتْ: يَا رَسُولَ اللَّهِ! إِنَّهَا كَانَتْ عَنْ رَفَاعَةَ فَطَلَقَهَا آخِرَ ثُلُثَ تَطْلِيقَاتِ... (صحیح بخاری: جلد ۲، ص ۸۹۹)

یہاں ”فطالقها آخر ثلث تطليقات“ کے الفاظ واضح طور پر اس بات پر دلالت کرتے ہیں کہ رفاعہؓ نے تین طلاقیں وقفے وقفے سے دی تھیں، پہلے دو طلاقیں دی جا چکی تھیں اور اب تیسرا طلاق بھی دے دی جو آخر ہے اور اسی کو بتہ طلاق کہا گیا ہے اور آخر ثلث تطليقات کے یہ الفاظ صحیح مسلم (حدیث ۳۵۱۳، ۱۳) اور سنن کبریٰ از یہودی (جلد ۲، ص ۳۷۲) پر بھی اس حدیث میں موجود ہیں جو تین طلاق کے متفرق طور پر دیئے جانے کی واضح دلیل ہیں اور اگر اس حدیث کو رفاعہؓ کی حدیث کا اختصار نہ بھی مانا جائے تو بھی اس میں آنے والے ثلاٹا کے لفظ کو طلاق بدعت پر نہیں بلکہ طلاق حسن پر محمول کرنا چاہئے، کیونکہ جدا جادا دی ہوئی تین طلاقوں کے لئے لفظ ثلاٹا کا استعمال قرآن و سنت اور لغت و عرف ہر اعتبار سے درست ہے اور اس حدیث میں اکٹھی تین طلاقیں دینے کا کوئی قرینہ بھی نہیں ہے۔ امام این قیم جوزیہ فرماتے ہیں:

”لیس فیه أَنَّهُ طَلَقَهَا ثَلَاثًا بِمِنْ وَاحِدٍ فَلَا تَدْخُلُوا فِيهِ مَا لَيْسَ فِيهِ“
 ”حدیث عائشہؓ میں یہ ذکر نہیں ہے کہ اس نے یکبار اکٹھی تین طلاقیں دی تھیں، لہذا جس چیز کا حدیث میں ذکر نہیں، اسے اس میں داخل نہیں کرنا چاہئے۔“ (إغاثة اللهفان: ۳۱۳)
 حافظ ابن حجرؓ نے بھی اس حدیث سے اکٹھی تین طلاقوں کے موقع پر استدلال کو باطل قرار دیا ہے۔ (فتح الباری: ۲۶۸/۹)

③ ان حضرات کی تیسری دلیل یہ حدیث ہے کہ ”حضرت عائشہؓ سے سوال کیا گیا کہ اگر کوئی شخص ایک عورت سے نکاح کرتا ہے اور اس کے بعد اس کو تین طلاقیں دے دیتا ہے؟“ انہوں نے فرمایا کہ آنحضرت ﷺ نے ارشاد فرمایا کہ وہ عورت اس شخص کے لئے حلال نہیں ہے، جب تک کہ دوسرا خاوند اس سے لطف اندوز نہ ہو جائے جس طرح کہ پہلا خاوند اس سے لطف اٹھا چکا ہے۔ (مسلم: ۳۶۳/۱) اس حدیث میں بھی لفظ ثلاٹا بظاہر اسی کا مقتضی ہے کہ تین طلاقیں اکٹھی دفعۃ دی گئی ہوں۔“ (الشریفہ جولای ۲۰۰۶ء: ص ۲۸) میں کہتا ہوں کہ اگر اس حدیث میں ثلاٹا کے لفظ سے تین طلاقیں اکٹھی دینا مراد ہوتا تو حدیث مذکور میں اس کے ساتھ جمیعاً کا لفظ بھی ذکر ہوتا، جیسا کہ محمود بن لمید کی حدیث میں جمیعاً کا لفظ ذکر کر کے تین طلاق کے اکٹھی اور دفعۃ ہونے کی صراحت کی گئی ہے۔
 اس حدیث کے الفاظ ملاحظہ ہوں:

”عَنْ مُحَمَّدِ بْنِ لَبِيدٍ قَالَ: أَخْبَرَ رَسُولَ اللَّٰهِ ﷺ عَنْ رَجُلٍ طَلَقَ امْرَأَتَهُ ثَلَاثَ تَطْلِيقَاتٍ جَمِيعًا فَقَامَ غَضِبًا، ثُمَّ قَالَ أَيْلُعبُ بِكِتَابِ اللَّٰهِ وَأَنَا بَيْنَ أَظْهَرِكُمْ حَتَّىٰ قَامَ رَجُلٌ وَقَالَ: يَا رَسُولَ اللَّٰهِ، أَلَا أَقْتُلَهُ“ (سنن نسائی: ج ۲ ص ۲۶۸)
 ”حضرت محمود بن لمید کہتے ہیں کہ رسول اللہ ﷺ کو پتہ چلا کہ ایک شخص نے اپنی بیوی کو تین طلاقیں اکٹھی دے دی ہیں تو آپؐ غصہ کی حالت میں اٹھئے اور فرمایا: کیا میرے ہوتے ہوئے اللہ کی کتاب سے کھیلا جا رہا ہے، یہ سن کر ایک آدمی نے کہا: اے اللہ کے رسول ﷺ! کیا میں اسے قتل نہ کر دوں۔“

دیکھئے، جس آدمی نے تین طلاقیں اکٹھی دی تھیں، اسے ذکر کرتے ہوئے ثلاٹ کے لفظ کے ساتھ جمیعاً کا لفظ بھی ذکر ہوا ہے۔ جبکہ حضرت عائشہؓ کی حدیث مذکور میں ایسا کوئی لفظ

نہیں۔ لہذا اس میں لفظ ثلاٹا کو دفعۃً کٹھی تین طلاق پر محمول کرنا تحریم اور سیدنے زوری کے سوا کچھ نہیں۔ بنابریں اس میں ثلاٹا کے لفظ سے وہی طلاق مراد ہے جو مباح اور حسن ہے اور جو وقہ و قہ سے تین طہروں میں دی جاتی ہے۔

④ تین طلاق کو تین قرار دینے والوں کی طرف سے محمود بن لمید کی وہی حدیث پیش کی جاتی ہے جس کے الفاظ بعث ترجمہ ابھی ذکر ہوئے ہیں اور اس سے استدلال کرتے ہوئے کہا گیا ہے:

”اس صحیح روایت سے یہ تو معلوم ہوتا ہے کہ دفعتاً تین طلاقیں دینا پسندیدہ امر نہیں ورنہ جناب رسول اکرم ﷺ نے تو اس پر سخت ناراض ہوتے اور نہ ہی یہ ارشاد فرماتے کہ میری موجودگی میں اللہ کی کتاب سے کھیلا جا رہا ہے۔ البتہ آپؐ نے باوجود ناراضگی کے ان تینوں کو اس پر نافذ کر دیا۔“ (امانہ الشریعہ: جولائی ۲۰۰۶ء)

یہ بالکل غلط بات ہے کہ ایک کام پر رسول اللہ ﷺ سخت ناراض ہوں حتیٰ کہ ایک آدمی ایسے طلاق دہنہ کو قتل کرنے کی اجازت مانگے اور پھر وہ تین طلاقیں نافذ بھی کر دی جائیں، یہ نہیں ہو سکتا، ورنہ اس پر آپؐ کا ناراض ہونا بے معنی ہو کر رہ جاتا ہے۔ یہ کبھی نہیں ہوا کہ رسول اکرم ﷺ کسی کام پر سخت ناراض ہوئے ہوں اور اسے کتاب اللہ کے ساتھ مذاق قرار دیا ہو اور پھر اسے نافذ بھی کر دیا ہو، امام ابن قیم فرماتے ہیں:

”وَكَيْفَ يُظْنَ بِرَسُولِ اللّٰهِ أَنَّهُ أَجَازَ عَمَلَ مِنْ اسْتَهْزَأَ بِكِتَابِ اللّٰهِ وَصَحَّحَهُ وَاعْتَبَرَهُ فِي شَرْعِهِ وَحْكَمَهُ وَنَفَذَهُ وَقَدْ جَعَلَهُ مَسْتَهْزَءًا بِكِتَابِ اللّٰهِ تَعَالٰى“ (إغاثة اللهفان: ۳۱۵/۱)

”رسول اکرم ﷺ کے بارے میں یہ تصور بھی نہیں کیا جا سکتا کہ آپؐ کتاب اللہ کا مذاق اڑانے والے شخص کے کام کو جائز اور صحیح بنادیں یا شریعت میں اس کا اعتبار کرتے ہوئے اسے نافذ کر دیں جبکہ آپؐ نے اسے کتاب اللہ کا مذاق اڑانے والا کہا ہے تو اب اس کی دی ہوئی طلاقوں کا اعتبار کیونکر ہو سکتا ہے؟“

⑤ ان کی پانچویں دلیل حضرت سہل بن سعدؓ کی یہ روایت ہے کہ حضرت عوییرؓ نے آپؐ کے سامنے اپنی بیوی کو تین طلاقیں دے دیں اور آپؐ نے ان کو نافذ کر دیا۔ (سنن ابو داؤد)

”اگر دفعۃٰ تین طلاقیں حرام ہوتیں اور تین کا شرعاً اعتبار نہ ہوتا اور تین طلاقیں ایک تصور کی جاتیں تو آپ ضرور اس کا حکم ارشاد فرماتے اور کسی طرح خاموشی اختیار نہ فرماتے۔“
(ماہنامہ اشریف، جولائی ۲۰۰۶ء)

حضرت عویشؓ کا یہ واقعہ طلاق ثلاث کی بجائے دراصل لعan کا واقعہ ہے اور حدیث لعan سے طلاق ثلاث کے وقوع پر استدلال کرنا انتہائی کمزور دلیل ہے کیونکہ لعan کرنے سے میان اور یوں کے درمیان ہمیشہ کے لئے جدائی اور علیحدگی واقع ہو جاتی ہے کہ جس کے بعد وہ کبھی جمع نہیں ہو سکتے۔ حدیث نبویؐ کے الفاظ: ثم لا يجتمعان أبدا (لعan کے بعد وہ کبھی جمع نہیں ہو سکتے) اسی کی تائید کرتے ہیں، لہذا لعan کے بعد حضرت عویشؓ کا اس عورت کو اکٹھے نہیں ہو سکتے۔ (اسی ایک تائید کرتے ہیں، لہذا لعan کے بعد حضرت عویشؓ کا اس عورت کو طلاق دینا ایسے ہی لغو (رایگان) تھا جیسے راہ چلتی کسی اجنبي عورت کو تین طلاقیں دے دینا عبث ہے۔ کیونکہ لعan کے بعد وہ عورت طلاق کا محل ہی نہیں رہتی۔ اور لعan سے ہونے والی جدائی ایک یا ایک سے زیادہ طلاقیں دینے کی قطعاً محتاج نہیں ہے۔

ربا یہ سوال کہ رسول اللہ ﷺ عویشؓ کے اس فعل پر خاموش رہے ہیں، اگر دفعۃٰ تین طلاقیں دینا حرام ہوتا تو آپؐ کسی خاموشی اختیار نہ کرتے۔ تو اس کا جواب حنفی مذہب کے ممتاز عالم شمس الامم سرخی نے اپنی تالیف المبسوط میں دیا ہے کہ

”آنحضرت ﷺ نے از راه شفقت عویشؓ کی بات پر انکار نہ فرمایا، اس لئے کہ آپؐ کو معلوم تھا کہ وہ غصے میں ہے اور اگر غصہ کی بنا پر اس نے آپؐ کی بات نہ مانی تو کافر ہو جائے گا۔ لہذا آپؐ نے اس پر انکار کو موخر فرمادیا اور ”فلا سبیل لک علیہا“ (تجھے اب اس پر کوئی اختیار باقی نہیں رہا) کہہ کر اس فعل کی تردید کر دی۔ نیز یہ کہ تین طلاقیں ایک ساتھ دینا اس لئے ناجائز ہے کہ اس سے تلافی کا دروازہ بند ہو جاتا ہے اور لعan کی صورت میں تو تلافی کا مسئلہ ہی نہیں ہے۔“ (بحوالہ تین طلاقیں، ازمولانا محمد قاسم خواجہ: ص ۱۱۶)

اور اگر رسول اللہ ﷺ کی خاموشی کو یہاں رضا پر محمول کر لیا جائے، جیسا کہ مضمون نگار کا خیال ہے، پھر تو تین طلاقیں اکٹھی دینا بدعت بھی نہیں رہے گا۔ جبکہ حنفی مذہب میں بھی تین طلاقیں دفعۃٰ اکٹھی دینے کو بدعت کہا گیا ہے۔ حضرت عویشؓ کے اس فعل پر آپؐ کی خاموشی رضا کے اظہار کے لئے نہیں تھی بلکہ اس لئے تھی کہ اس کا یہ فعل بے محل ہونے کی وجہ سے عبث

تھا۔ اگر حضرت عویسؓ کا لعان کے بعد اس عورت کو تین طلاقیں دینے کا عمل بھل اور موثر ہوتا تو آپؐ اس پر اسی طرح ناراضگی اور غصے کا اظہار فرماتے جس طرح محمود بن لمید کی حدیث کے مطابق ایک آدمی کے تین طلاقیں دفعۃِ اکٹھی دینے پر آپؐ نے غصے کا اظہار فرمایا تھا۔ حتیٰ کہ ایک آدمی نے کہا: اے اللہ کے رسول! کیا میں اسے قتل نہ کر دوں؟ لہذا لعان والی حدیث سے دفعۃِ تین طلاقیوں کے وقوع پر استدلال کرنا انتہائی ضعیف موقف ہے۔

❷ ان حضرات کی چھٹی دلیل یہ ہے کہ ”حضرت عبد اللہ بن عمرؓ نے بحالتِ حیض اپنی بیوی کو ایک طلاق دے دی، پھر ارادہ کیا کہ باقی دو طلاقیں بھی باقی دو حیض یا طہر کے وقت دے دیں۔ آنحضرت ﷺ کو اس کی خبر ہوئی تو آپؐ نے حضرت ابن عمرؓ سے فرمایا کہ تجھے اللہ تعالیٰ نے اس طرح حکم تو نہیں دیا، تو نے سنت کی خلاف ورزی کی ہے۔ سنت تو یہ ہے کہ جب طہر کا زمانہ آئے تو ہر طہر کے وقت اس کو طلاق دے، وہ فرماتے ہیں کہ آنحضرت ﷺ نے مجھے حکم دیا کہ تو رجوع کر لے۔ چنانچہ میں نے رجوع کر لیا۔ پھر آپؐ نے مجھ سے فرمایا کہ جب وہ طہر کے زمانہ میں داخل ہو تو اس کو طلاق دے دینا اور مرضی ہوئی تو بیوی بنا کر رکھ لینا، اس پر میں نے آنحضرت ﷺ سے عرض کیا: یا رسول اللہ ﷺ یہ تو بتلا کیں، اگر میں اس کو تین طلاقیں دے دیتا تو کیا میرے لئے حلال ہوتا کہ میں اس کی طرف رجوع کرلو؟ آپؐ نے فرمایا: نہیں وہ تجھ سے جدا ہو جاتی اور یہ کارروائی معصیت ہوتی۔ (اسنن الکبریٰ: ۳۳۷، سنن دارقطنی: ۲۳۸)

اس حدیث سے معلوم ہوا کہ تین طلاقیں دے کچنے کے بعد پھر رجوع کی کوئی صورت باقی نہیں رہتی۔“ (ماہنامہ الشریعہ: ۲۰۰۶ء، ص ۲۹)

اگر فہی بجود کوچھوڑ کر طلاق شلاش کے مسئلہ پر تحقیق کی جاتی تو حضرت عبد اللہ بن عمرؓ کی اس حدیث سے اکٹھی تین طلاقیوں کے تین ہونے پر ہرگز استدلال نہ کیا جاتا، کیونکہ اکٹھی تین طلاقیوں کے موقف کی تردید اسی حدیث میں موجود ہے۔ حضرت عبد اللہ بن عمرؓ نے ایک طلاق حیض کی حالت میں دے دی تھی اور دیگر دو طلاقیوں کو بھی وہ متفرق طور پر دو حیض یا دو طہر میں دینے کا ارادہ رکھتے تھے، حدیث مذکور کے آغاز میں اس طریقہ طلاق کی صراحت موجود ہے،

جیسا کہ حسن بصریؓ کہتے ہیں:

”حدثنا عبد الله بن عمر أنه طلق امرأته تطليقة وهي حائض ثم أراد أن يتبعها تطليقتين آخرتين عند القرئين الباقيين فبلغ ذلك رسول الله ﷺ ... الخ“ (سنن کبریٰ بیہقی: ۳۳۲۷)

”عبدالله بن عمرؓ نے اپنی بیوی کو ایک طلاق حیض کی حالت میں دے دی، پھر ارادہ کیا کہ باقی دو طلاقیں بھی و مختلف حیضوں یا طہروں میں دے دیں... الخ۔“

جب عبد اللہ بن عمرؓ خود باقی دو طلاقیں و مختلف حیضوں یا و مختلف طہروں میں دینے کا ارادہ رکھتے تھے تو اسے دفعۃ الاٹھی تین طلاقوں پر محمول کیسے کیا جا سکتا ہے؟ لہذا عبد اللہ بن عمرؓ نے جو رسول اکرم ﷺ سے عرض کیا تھا کہ اے اللہ کے رسول! اگر میں اسے تین طلاقیں دے دیتا تو کیا میرے لئے حلال ہوتا کہ میں اس کی طرف رجوع کرلو؟ اس سے متفرق طور پر و مختلف حیضوں میں طلاق دینا ہی مراد تھا جس کا ارادہ حضرت ابن عمرؓ اس سے پہلے کرچکے تھے، اور اس سے دفعۃ الاٹھی تین طلاقیں مراد لے کر ایک ہی حدیث کے اول اور آخر حصے کو آپؐ میں مکرا دینا حدیث نافہی کی دلیل ہے۔ باقی رہا آپؐ کام کو معصیت کہنا تو اس کا تعلق دراصل حالت حیض میں تین طلاقیں دینے سے ہے یا متفرق طور پر تین طلاقیں دینے کے بعد رجوع کرنے کو معصیت کہا گیا ہے۔

اس حدیث کے ناقابل استدلال ہونے کی ایک وجہ یہ بھی ہے کہ سنن بیہقی کی یہ حدیث ضعیف ہے کیونکہ اس کی سند میں شعیب بن رزیق راوی ہے جسے محدثین نے مجروم قرار دیا ہے۔ دوسرا راوی عطاء خراسانی ہے جو امام بخاریؓ، شعبہؓ اور ابن حبانؓ کے نزدیک ضعیف ہے اور سعید بن میتبؓ نے اسے جھوٹا کہا ہے۔ (بحوالہ تین طلاقیں، ص ۱۲۲)

② ان کی ایک دلیل یہ ہے کہ حضرت نافع بن عجیر فرماتے ہیں کہ حضرت رکانہ بن عبد یزید نے اپنی بیوی سمیمہ کو بتہ (تعلق قطع کرنے والی) طلاق دی۔ اس کے بعد انہوں نے آنحضرت ﷺ کو خبر دی اور کہا: بخدا میں نے صرف ایک ہی طلاق کا ارادہ

☆ زیر نظر بحث اور مذکورہ حدیث کی تفصیل کے لیے دیکھئے: تطليقات ثلاثة از مولانا عبدالرحمن لیلانی

شائع شدہ ماہنامہ محدث لاہور، بابت اپریل ۱۹۹۲ء..... ص ۵۲ تا ۵۷

کیا ہے؟ اس پر آنحضرت ﷺ نے ارشاد فرمایا کہ خدا تعالیٰ کی قسم! تو نے صرف ایک ہی طلاق کا ارادہ کیا ہے؟ رکانہ نے کہا: اللہ تعالیٰ کی قسم! میں نے صرف ایک ہی طلاق کا ارادہ کیا ہے تو آنحضرت ﷺ نے وہ بی بی اسے واپس دلوادی۔” (سنن ابو داؤد، سنن دارقطنی وغیرہ)

اس پر صاحب مضمون کہتے ہیں:

”اگر لفظ بته سے دفعۃٰ تین طلاقیں پڑنے کا جواز ثابت نہ ہوتا تو جناب رسول اکرم ﷺ حضرت رکانہؓ کو کیوں قسم دیتے؟ چونکہ کتابی طلاق میں نیت کا دخل بھی ہوتا ہے اور لفظ بته تین کا احتمال بھی رکھتا ہے، اس لئے آپ نے ان کو قسم دی، اگر تین کے بعد رجوع کا حق ہوتا اور تین ایک سمجھی جاتی تو آپؑ ان کو قسم نہ دیتے۔“ (ماہنامہ الشریعہ جولائی ۲۰۰۶ء، ص ۲۹)

حنفیہ کا اس حدیث سے دفعۃٰ تین طلاقیں واقع ہونے پر استدلال کرنا ڈوبتے کو منکر کا سہارا والی بات ہے۔ کیونکہ ایک تو یہ روایت ہی ضعیف ہے دوسرا یہ روایت حنفیہ کے مذهب کے مطابق نہیں ہے بلکہ اس کے خلاف ہے، حنفیہ کے مذهب کے مطابق بته کے لفظ سے جب ایک طلاق مراد لی جاتی ہے تو وہ ایک بائسہ ہوتی ہے جس کے بعد رجوع نہیں ہو سکتا اور یہو واپس نہیں دلوائی جاسکتی، ملاعلیٰ قاریٰ فرماتے ہیں: ”طلاق البتة عند الشافعی واحدة رجعية و عند أبي حنيفة واحدة بائنة“ (عون المعبود: ج ۲۰۸ ص ۲۰۸)

”یعنی طلاق بته سے امام شافعیؓ کے نزدیک ایک طلاق رجعی واقع ہوتی ہے جبکہ امام ابوحنینؓ کے نزدیک ایک طلاق بائسہ پڑے گی۔“

حضرت رکانہؓ کی مذکورہ حدیث کے مطابق لفظ بته سے ایک طلاق کو رجعی بنایا گیا ہے اور یہو اسے واپس دلوائی گئی ہے تو اس حدیث سے حنفی حضرات استدلال کیسے کر سکتے ہیں؟ اور رکانہؓ کی روایت جو بته کے لفظ کے ساتھ آئی ہے اور جس سے حنفیہ تین طلاق کے واقع ہونے پر استدلال کرتے ہیں، زبیر بن سعید کی وجہ سے ضعیف ہے، حافظ ابن حجر فرماتے ہیں کہ ”فیه زبیر بن سعید بن سلیمان نزیل المدائی لین الحدیث من السابعة“ (تقریب التہذیب: ج ۱ ص ۲۵۸) نیز اس میں عبدالله بن علی بن یزید راوی بھی ضعیف (لین الحدیث) ہے اور نافع بن عجیر مجہول ہے۔ دیکھئے: زاد المعاد: ج ۲ ص ۵۹

عون المعبود میں ہے: ”إن الحديث ضعيف ومع ضعفه مضطرب ومع

اضطرابه معارض بحدیث ابن عباس أن الطلاق كان على عهد رسول

الله واحدة ، فالإستدلال بهذا الحديث ليس بصحيح ” (ج ۲ ص ۲۰۸)

”حضرت رکانہؓ کی بتہ والی حدیث ضعیف ہے، اور ضعیف ہونے کے ساتھ یہ مضطرب بھی ہے اور مضطرب ہونے کے باوجود یہ عبد اللہ بن عباسؓ کی صحیح حدیث کے خلاف بھی ہے جس میں ذکر ہے کہ تین طلاقوں نبی کریم ﷺ کے زمانہ میں اور ابو بکر صدیقؓ کے دور اور حضرت عمرؓ کی خلافت کے وہ، تین سال تک ایک ہی شمار ہوتی تھیں.....

اس کے برعکس حضرت رکانہؓ کی وہ حدیث جس میں ثلاٹا کا لفظ وارد ہے اور وہ تین طلاق کے ایک ہونے کی دلالت کرتی ہے، سند کے اعتبار سے صحیح ثابت ہے جیسا کہ مسند احمد میں ہے ”عن ابن عباس قال طلاق رکانة بن عبد يزيد أخوبني مطلب امرأته ثلاٹا في مجلس واحد فحزن عليها حزنا شديدا . قال: فسألة رسول الله ﷺ «كيف طلقتها؟» قال: طلقتها ثلاٹا ، قال: فقال: «في مجلس واحد؟» قال: نعم . قال «إنما تلك واحدة ، فارجعها إن شئت» قال: فرجعها فكان ابن عباس يرى أنما الطلاق عند كل طهر ” (مسند احمد: ۹۱۳، تحقیق احمد شاکر) ”رکانہ بن عبد یزید نے اپنی بیوی کو ایک مجلس میں تین طلاقوں دے دیں اور پھر اسے اس پر سخت پریشانی ہوئی۔ رسول اللہ ﷺ نے پوچھا: تو نے کیسے طلاق دی ہے؟ کہا: تین طلاقوں دے بیٹھا ہوں۔ فرمایا: کیا ایک ہی مجلس میں؟ کہا: ہاں۔ آپؐ نے فرمایا: یہ تو ایک ہی طلاق ہوئی۔ اگر چاہے تو اس سے رجوع کر لے تو رکانہؓ نے اپنی بیوی سے رجوع کر لیا، حضرت عبد اللہ بن عباسؓ کی رائے میں طلاق ہر طہر میں دینی چاہئے۔“

اس صحیح حدیث سے ثابت ہوا کہ رسول ﷺ نے ایک مجلس میں دی ہوئی تین طلاقوں کو ایک رجعی طلاق قرار دیا ہے اور اس کے خلاف جورو ایات پیش کی جاتی ہیں وہ یا تو ضعیف اور محروم ہیں اور اگر صحیح ہیں تو ان سے تین طلاقوں کے موقع پر استدلال کرنا درست نہیں ہے۔

⑧ ان حضرات کی ایک دلیل یہ ہے کہ حضرت عبد اللہ بن عمرؓ فرماتے ہیں کہ ایک شخص حضرت عمرؓ کے پاس آیا اور اس نے کہا کہ میں نے بحالتِ حیض اپنی بیوی کو بتہ طلاق دے دی ہے۔ انہوں نے فرمایا کہ تو نے پروردگار کی نافرمانی کی ہے اور تیری بیوی تجھ سے بالکل

الگ ہو گئی۔ اس شخص نے کہا کہ عبد اللہ بن عمرؓ کے ساتھ بھی تو ایسا ہی معاملہ پیش آیا تھا۔ مگر آنحضرت ﷺ نے تو ان کو رجوع کا حق دیا تھا۔ اس پر حضرت عمرؓ نے اسے فرمایا کہ ” بلاشبہ آنحضرت ﷺ نے عبد اللہ کو یہ حکم دیا تھا کہ وہ اپنی بیوی کی طرف رجوع کر لے مگر اس لئے کہ اس کی طلاق باقی تھی اور تیرے لئے اپنی بیوی کی طرف رجوع کا حق نہیں۔“ (السنن الکبریٰ: ۳۳۲۷) (ماہنامہ الشریعہ: جولائی ۲۰۰۶ء)

کسی حدیث میں ثلاٹا یعنی تین کا لفظ آجائے تو علماء حفیظ جہٹ اسے دفعۃِ اکٹھی تین طلاقوں پر محمول کر کے میاں، بیوی میں جدائی ڈالنے کا فتویٰ دے دیتے ہیں۔ اور پھر پریشان حال طلاق دہندہ کو حلالہ کے نام پر بدکاری اور بے غیرتی کا راستہ دکھاتے ہیں، حالانکہ احناف کے حلالہ اور رواضخ کے متعدد میں صرف نام کا فرق ہے، درحقیقت دونوں ہی اسلام کی پیشانی پر بد نما دھبہ ہیں، بلکہ امام ابن قیمؓ نے اپنی تالیف إغاثة اللہفان میں بارہ وجہات سے ثابت کیا ہے کہ حلالہ راضیوں کے متعدد سے بھی زیادہ فتح اور برآ ہے۔

اگر احادیث میں وارد ثلاٹا (تین) کے لفظ کو طلاقِ حسن یعنی متفرق طور پر طلاق دینے پر محمول کیا جائے اور اسے طلاقِ حسن بنایا جائے تو حلالہ جیسی لعنت سے بچا جا سکتا ہے۔ بنابریں حدیث مذکور میں بھی بتہ کے لفظ سے متفرق طور پر تین طلاقیں دینا مراد ہے کیونکہ اس طرح تیسری طلاق ازدواجی تعلق کو قطع کر دیتی ہے۔ حدیث مذکور میں سائل کی اپنی بیوی کو دوی ہوئی طلاق کو عبد اللہ بن عمرؓ کی طلاق کے ساتھ تشبیہ دینے سے بھی اس بات کی تائید ہوتی ہے کہ اس نے تین طلاقیں متفرق طور پر دی تھیں کیونکہ حضرت عبد اللہ بن عمرؓ نے بھی باقی دو طلاقیں باقی دو حیض میں دینے کا ارادہ کیا تھا، جیسا کہ حدیث نمبر ۶ کے تحت ذکر ہو چکا ہے اور حدیث میں آنے والے لفظِ معصیت اور نافرمانی کا تعلق حیض کی حالت میں طلاق دینے سے ہے، اس حدیث سے تین طلاقیں واقع کرنے والوں کا موقف ثابت نہیں ہوتا۔ انہیں چاہئے کہ اس موقف پر کوئی صحیح اور صریح دلیل پیش کریں۔

④ ان حضرات کی نویں دلیل یہ ہے کہ ”حضرت عبد اللہ بن عمرؓ سے جب اسی قسم کے مسئلہ کے بارہ میں سوال کیا جاتا تو وہ فرماتے تم نے اپنی بیوی کو ایک یادو طلاقیں دی ہیں تو بے شک

آنحضرت ﷺ نے اس صورت میں مجھے رجوع کا حکم دیا تھا اور اگر تم نے اپنی بیوی کو تین طلاقیں دی ہیں تو یقیناً وہ تم پر حرام ہو گئی ہے جب تک کہ وہ تیرے بغیر کسی اور مرد سے نکاح نہ کر لے اور اس طرح تو نے اپنی بیوی کو طلاق دینے میں اللہ تعالیٰ کے حکم کی نافرمانی بھی کی ہے۔” (بخاری، مسلم بحوالہ ماہنامہ الشریعہ: جولائی ۲۰۰۶ء، ص ۳۰)

احناف کے نزدیک ایک مجلس کی تین طلاقیں خواہ ایک لفظ سے ہوں جیسے ”تجھ کو تین طلاق ہے۔“ یا متعدد الفاظ سے ہوں، جیسے ”تجھ کو طلاق ہے، طلاق ہے، طلاق ہے۔“ یہ دونوں صور تین تین طلاق کے حکم میں ہیں۔ حضرت عبد اللہ بن عمرؓ کا مذکورہ فیصلہ ان کے دعویٰ کی حمایت نہیں کرتا، بلکہ ان کا یہ جملہ کہ ”تم نے ایک بار یادو بار طلاق دی ہوتی“ اس بات پر دلالت کرتا ہے کہ ان کا یہ فیصلہ اکٹھی تین طلاقوں کے بارے میں نہیں بلکہ متفرق طور پر طلاقیں دینے کے بارے میں ہے۔ یہ قرینہ بھی اس کی تائید کرتا ہے کہ حضرت عبد اللہ بن عمرؓ نے فرمایا: ”فإِن النَّبِيُّ أَمْرَنِي بِهَذَا“ کہ ”رسول اللہ ﷺ نے مجھے اسی کا حکم دیا تھا۔“ ظاہر بات ہے کہ رسول اللہ ﷺ نے وفعۃ اکٹھی تین طلاقیں دینے کا حکم نہیں دیا تھا جو کہ بدعت ہے بلکہ متفرق طور پر طلاق دینے کا حکم دیا تھا۔ (جو کہ جائز بلکہ حسن طلاق ہے)

(الطلاق الثالث في مجلس واحد از ابوالسلام مولا ناصر محمد صدیق: ص ۵۲)

⑭ ان کی ایک دلیل حضرت زید بن وہب کی یہ روایت ہے کہ مدینہ طیبہ میں ایک مسخرہ مزاج آدمی تھا، اس نے اپنی بیوی کو ایک ہزار طلاقیں دے دیں۔ جب ان کا یہ معاملہ حضرت عمرؓ کے ہاں پیش کیا گیا اور ساتھ ہی اس نے یہ بھی کہا کہ میں نے تو محض دل لگی اور خوش طبع کے طور پر یہ طلاقیں دی ہیں، یعنی میرا قصد و ارادہ نہ تھا تو حضرت عمرؓ نے دُرہ سے اس کی مرمت کی اور فرمایا کہ ”تجھے تو تین طلاقیں ہی کافی تھیں۔“ (السنن الکبریٰ: ۳۳۷)

اس حدیث سے معلوم ہوا کہ حضرت عمرؓ بھی ایک کلمہ یا ایک ہی مجلس میں دی گئی طلاقوں کا اعتبار کرتے تھے۔ (ماہنامہ الشریعہ، جولائی ۲۰۰۶ء، ص ۳۰)

سوچنے کا مقام ہے کہ مدینہ طیبہ کے مسخرہ مزاج آدمی نے اپنی بیوی کو ایک ہزار طلاق مسلسل دے کر اسلام کا تمسخر اڑایا جو درست نہ تھا۔ لیکن تین طلاقوں کو تین بنانے والے

حضرات دفعۃٰ تین طلاقوں کو تین ہی بنا کر کیوں اسلام کا مذاق اڑا رہے ہیں۔ اگر مدینہ طیبہ کے مسخرہ مزاج آدمی کا فعل اسلام کا مذاق اڑانے کے متراوف تھا تو آج بھی دفعۃٰ دی ہوئی تین طلاقوں کو تین قرار دینا طلاق کے مشروع طریقے کا مذاق اڑانے سے کم نہیں ہے، اور اس کے بعد حلالہ نکالنے کا حکم دینے سے تو اس مذاق کی شدت اور بڑھ جاتی ہے۔ حضرت عمرؓ کے اس فرمان میں کہ ”تجھے تین ہی کافی تھیں۔“ تین طلاقیں متفرق طور پر دینے کا اختیال بھی موجود ہے اور اگر حضرت عمرؓ نے اکٹھی تین طلاقوں کو تین قرار دیا بھی ہے جیسا کہ مضمون نگار کی رائے ہے، تو یہ آپ کا ذاتی فیصلہ تھا جو انہوں نے اپنی خلافت کے دو تین سال بعد غیر محتاط لوگوں کی سزا کے طور پر نافذ کیا تھا۔ آخر زندگی میں آپؐ نے ندامت کے ساتھ اس سے رجوع کر لیا تھا۔

ان کی ایک دلیل حضرت انسؓ بن مالک کی یہ روایت ہے کہ ”حضرت عمرؓ نے اس شخص کے بارے میں جس نے اپنی بیوی کو ہم بستری سے پہلے تین طلاقیں دے دیں، فرمایا کہ تین ہی طلاقیں متصور ہوں گی اور وہ عورت پہلے خاوند کے لئے حلال نہیں تاوقتیکہ وہ کسی اور شخص سے نکاح نہ کر لے اور حضرت عمرؓ کے پاس جب ایسا شخص لا یا جاتا تو آپؐ اس کو سزا دیا کرتے تھے۔“ (ابن الصبری: ۳۳۷/۷) (ماہنامہ الشریعہ، جولائی ۲۰۰۶ء)

اس حدیث سے علماء احباب کا تین طلاقوں کے وقوع پر استدلال کرنا کئی طرح سے درست نہیں ہے۔ ایک تو اس لئے کہ غیر مدخول بہا عورت کو تین طلاقیں دے دی جائیں تو احباب کے نزدیک بھی وہ پہلی طلاق سے جدا ہو جائے گی، دوسرا اور تیسرا طلاق واقع نہیں ہوگی۔ ہدایہ میں ہے:

”فإن فرق الطلاق بانت بالأولى ولم تقع الثانية والثالثة“ (بخاری، ص ۳۸۸)

اس سے معلوم ہوا کہ حدیث انسؓ سے غیر مدخول بہا کے لئے تین طلاقوں سے تین ہی واقع ہونے پر استدلال کرنا فقه حنفی کے ہی خلاف ہے۔ دوسرا یہ کہ حدیث انسؓ میں تین طلاق کے دفعۃٰ دینے کا کوئی قرینہ نہیں ہے۔ اس میں متفرق طور پر تین طلاقیں دینے کا اختیال بھی موجود ہے۔ رہا حضرت عمرؓ کا ایسے شخص کو سزا دینا تو یہ سزا غیر مدخولہ کو تین طلاقیں دینے پر دی جاتی تھی کیونکہ غیر مدخولہ جب ایک طلاق سے جدا ہو جاتی ہے تو اسے تین طلاقیں دینے کی

ضدِ روت نہیں ہے۔ تیرا یہ کہ اگر حضرت عمرؓ نے تین طاقوں کو تین شمار کیا بھی ہے تو یہ ان کی خلافت کے دو، تین سال گزرنے کے بعد ان کے طلاقِ ثلاش کے وقوع سے متعلق مشہور فیصلے کی وجہ سے تھا جس کے ذریعے وہ اکٹھی تین طاقیں دینے والوں کو اس کا ریمعصیت سے روکنا چاہتے تھے۔

(۱۴) ان کی ایک دلیل یہ ہے کہ ”حضرت عبدالرحمن بن ابی لیلٰی“ روایت کرتے ہیں کہ حضرت علیؓ نے فرمایا کہ جو شخص اپنی بیوی کو ہم بستری سے پہلے تین طاقیں دے دے تو وہ عورت اس کیلئے حلال نہیں یہاں تک کہ وہ کسی اور مرد سے نکاح نہ کر لے۔“ (السنن الکبریٰ: ۳۳۷)

اس حدیث سے استدلال بھی حنفی مذہب کے خلاف ہے جیسا کہ ابھی گزر چکا ہے، اور یہاں یہ بھی احتمال ہے کہ تین طاقوں سے متفرق طور پر طلاق دینا مراد ہو۔

(۱۵) ایک دلیل یہ بھی دی جاتی ہے کہ ”ایک روایت میں یوں آیا ہے کہ ایک شخص حضرت علیؓ کے پاس آیا اور اس نے کہا کہ میں نے اپنی بیوی کو ایک ہزار طاقیں دے دی ہیں، انہوں نے فرمایا کہ تین طاقیں تو اس کو تجھ پر حرام کر دیتی ہیں اور باقی ماندہ طاقیں اپنی دوسری بیویوں پر تقسیم کر دے۔“ (السنن الکبریٰ: ۳۳۵)

معلوم ہوا کہ حضرت علیؓ بھی ایک کلمہ اور ایک مجلس کی تین طاقوں کو تین ہی قرار دیتے ہیں۔“ (ماہنامہ الشریعہ: جولائی ۲۰۰۶ء، ص ۳۰)

اس اثر کی سند میں حبیب بن ابی ثابت اور حضرت علیؓ کے درمیان ”بعض أصحابه“ یعنی اس کے بعض ساتھیوں کا واسطہ ہے۔ جس کا پتہ ہی نہیں کہ یہ کون شخص ہے اور کیسا ہے؟ لہذا اس مجہول روایی کی وجہ سے یہ روایت ضعیف ہے۔ (الطلاق الثالث في مجلس واحد ص ۵۳) اور ایسے ضعیف آثار سے استدلال کرنا اہل علم کو زیب نہیں دیتا۔

(۱۶) ان حضرات کی ایک دلیل یہ ہے کہ ”حضرت عبد اللہ بن عباسؓ کے پاس ایک شخص آیا اور اس نے کہا میرے پچانے اپنی بیوی کو تین طاقیں دے دی ہیں۔ اب اس کی کیا صورت ہو سکتی ہے؟“ حضرت ابن عباسؓ نے فرمایا کہ تیرے پچانے اللہ تعالیٰ کی نافرمانی کی ہے۔ اور اب اس کی کوئی صورت نہیں بن سکتی۔ وہ شخص بولا کہ کیا حلالہ کی صورت میں بھی جواز

کی شکل نہیں پیدا ہو سکتی؟ اس پر ابن عباسؓ نے فرمایا: جو شخص اللہ تعالیٰ سے دھوکہ کرے گا اللہ تعالیٰ اس کو اس کا بدلہ دے گا۔” (السنن الکبریٰ: ۷۷۲، ص ۳۰) (ماہنامہ الشریعہ: ص ۳۰)

صحیح مسلم کی وہ حدیث جس میں یہ ذکر ہے کہ عہد رسالت، خلافت صدیق، اور دوسال خلافت فاروقیٰ تک ایک مجلس کی تین طلاق ایک شمار ہوتی رہی۔ حضرت عمرؓ نے کہا کہ لوگوں نے ایسے موقع پر عجلت سے کام لیا ہے جس میں ان کے لئے تاخیر چاہئے تھی۔ کاش! ہم اس امر کو ان پر جاری کر دیں۔ لہذا انہوں نے اس امر (تین طلاق.....) کو جاری کر دیا۔

یہ حدیث حضرت ابن عباسؓ کی روایت کردہ ہے۔ اس کی روشنی میں تین طلاق کو تین قرار دینا ان کی طرف سے بطور تعزیر تھا جیسے حضرت عمرؓ نے کیا تھا جو طلاق دہنده کی سزا کے طور پر انہوں نے صادر کیا تھا۔ لیکن یہ فیصلہ عارضی اور وقتی تھا جس سے خود حضرت عمرؓ نے رجوع کر لیا تھا۔ لہذا اسے طلاق خلاش کے لئے اصول نہیں بنایا جاسکتا۔ نیز اس حدیث میں حلالہ کے متعلق خداع کا لفظ استعمال ہوا ہے جس سے معلوم ہوتا ہے کہ تین طلاقوں کو محرم بنانے کے بعد طلاق دہنده کو حلالہ کے نام سے بدکاری کا راستہ دکھانا، حلالہ کرنا اور کرانا اللہ تعالیٰ اور ایمان والوں کے ساتھ دھوکہ اور فریب ہے جس کا اللہ تعالیٰ عذاب اور سزا کی صورت میں بدلہ دے گا۔ ارشاد باری تعالیٰ ہے: ﴿يُخْدِلُ عَوْنَ اللَّهَ وَالَّذِينَ آمَنُوا وَمَا يَخْدُلُ عَوْنَ إِلَّا أَنفُسُهُمْ وَمَا يَشْعُرُونَ﴾ (آل بقرۃ: ۹)

(۱۵) ان حضرات کی ایک دلیل یہ ہے کہ ایک شخص نے حضرت ابن عباسؓ کی خدمت میں حاضر ہو کر سوال کیا کہ میں نے اپنی بیوی کو تین طلاقوں میں دے دی ہیں۔ حضرت ابن عباسؓ نے اس پر سکوت اختیار کیا، ہم نے خیال کیا کہ شاید وہ اس عورت کو اسے واپس دلانا چاہتے ہیں مگر حضرت ابن عباسؓ نے فرمایا: تم خود حماقت کا ارتکاب کرتے ہو اور پھر کہتے ہو: ”اے ابن عباسؓ! اے ابن عباسؓ بات یہ ہے کہ جو شخص خدا تعالیٰ سے نہ ڈرے تو اس کے لئے کوئی راہ نہیں نکل سکتی۔ جب تم نے اللہ تعالیٰ کی نافرمانی کی ہے تو اب تمہارے لئے کوئی گنجائش نہیں۔ تمہاری بیوی اب تم سے بالکل علیحدہ ہو چکی ہے۔“ (السنن الکبریٰ:

ج ۷، ص ۳۳۱) (ماہنامہ الشریعہ: جولائی ۲۰۰۶ء، ص ۳۰)

حضرت عبداللہ بن عباسؓ کا ایک فتویٰ تو وہ ہے جو سنن ابو داؤد میں منقول ہے اور جو تین طلاق کے ایک ہونے کا ہے۔ اس کے الفاظ یہ ہیں: ”إذا قال أنت طالق ثالثاً بضم واحد فهی واحدة“ (ابوداؤد مع عنون المعمود: ج ۶ ص ۱۹۲)

اور یہی فتویٰ حضرت طاؤس کے واسطے سے بھی عبداللہ بن عباسؓ سے مروی ہے اور یہ اس حدیث کے مطابق بھی ہے جو صحیح مسلم میں آپ ﷺ سے مروی ہے اور دوسرا فتویٰ ان کا تین طلاقوں کے تین ہونے کا ہے جسے انہوں نے حضرت عمرؓ کی طرف سے بطور تعزیر کے اختیار کیا تھا یہاں بھی مراد ہے۔ کیونکہ اس حدیث کے الفاظ سے صاف معلوم ہو رہا ہے کہ یہ فتویٰ انہوں نے طلاق دہنندہ کی سزا کے طور پر نافذ کیا تھا جو عارضی اور وقتی تھا اور اسے اصول نہیں بنایا جاسکتا۔

ان کی ایک دلیل یہ ہے کہ ”حضرت معاویہ بن ابی عیاش انصاری فرماتے ہیں کہ میں حضرت عبداللہ بن زیبر اور عاصم بن عمرو کی مجلس میں بیٹھا ہوا تھا، اتنے میں حضرت محمد بن ایاس بن بکیر تشریف لائے اور پوچھنے لگے کہ ایک دیہاتی گنوار آدمی نے اپنی غیر مدخول بہا عورت کو دخول سے قبل تین طلاقوں دے دی ہیں۔ اس کے بارے میں آپ کیا فرماتے ہیں؟ کہا: جا کر ابن عباسؓ اور ابو ہریرہؓ سے پوچھو۔ جب سائل ان کے پاس حاضر ہوا اور دریافت کیا تو حضرت ابن عباسؓ نے فرمایا: اے ابو ہریرہ! فتویٰ دیجئے لیکن سوچ سمجھ کر بتانا کہ مسئلہ پیچیدہ ہے۔ حضرت ابو ہریرہؓ نے فرمایا کہ ایک طلاق اس سے عیحدگی کے لئے کافی تھی۔ اور تین طلاقوں سے وہ اس پر حرام ہو گئی ہے۔ الا یہ کہ وہ کسی اور مرد سے نکاح کرے اور حضرت ابن عباسؓ نے بھی یہی فتویٰ دیا۔ (موطاً امام مالک: ص ۲۰۸، الطحاوی، السنن الکبریٰ: ۳۳۵) (ماہنامہ الشریعہ: جولائی ۲۰۰۶ء)

یہ حدیث بھی تین طلاقوں کو تین قرار دینے والوں کے لئے کئی طرح سے مفید نہیں: ایک تو اس لئے کہ اس حدیث میں غیر مدخول بہا کو تین طلاق دینے کا ذکر ہے اور غیر مدخول بہا کو تین طلاقوں دی جائیں تو احناف کے نزدیک وہ ایک طلاق سے جدا ہو جاتی ہے۔ باقی دو طلاقوں واقع ہی نہیں ہوتیں تو علماء حنفیہ اس حدیث سے تین طلاقوں کے واقع ہونے پر استدلال کیسے کر سکتے ہیں جبکہ یہ ان کے مذهب کے ہی خلاف ہے۔ دوسرا اس لئے کہ اس حدیث میں صراحت نہیں ہے کہ یہ تین طلاقوں ایک ہی مجلس میں دی

گئی تھیں۔ ہو سکتا ہے کہ اس نے تین طلاقیں مختلف مجالس میں دی ہوں: إذا جاء الاحتمال بطل الاستدلال !

تیرا یہ کہ ایسے موقع پر ایک اصولی بات کو عام طور پر نظر انداز کر دیا جاتا ہے وہ یہ کہ جب رسول اللہ ﷺ سے صحیح ثابت مرفوع حدیث اور صحابہ کرامؓ سے ثابت شدہ آثار میں تضاد اور اختلاف پایا جائے تو اس وقت نبی علیہ السلام سے ثابت مرفوع حدیث مقدم ہوتی ہے۔ اور آثار صحابہؓ کو چھوڑ دیا جاتا ہے، کیونکہ مرفوع حدیث کی نسبت اس مقدس ہستی کی طرف ہوتی ہے جو معصوم ہے جس پر ہر وقت وحی الٰہی کا پھرہ موجود رہتا تھا۔ آپ ﷺ کے علاوہ کوئی شخص بھی خطاؤ نسیان سے پاک نہیں ہے۔ توجہ رسول اللہ ﷺ سے صحت کے ساتھ ثابت ہے کہ آپ ﷺ اور حضرت ابو بکرؓ اور حضرت عمرؓ کے دور کے شروع میں جب کوئی آدمی اکٹھی تین طلاق دے دیتا تھا تو انہیں ایک بنایا جاتا تھا تو اس مرفوع حدیث پر عمل ہونا چاہئے۔ اس کے مقابلے میں موقف کو نظر انداز کرنا چاہئے کیونکہ قرآن کریم کی رو سے ہمیں آپ ﷺ ہی کی اتباع اور پیروی کا حکم ہے۔

(۱۴) ان حضرات کی ایک دلیل یہ ہے کہ ”ایک شخص نے حضرت ابن مسعودؓ سے سوال کیا کہ میں نے اپنی بیوی کو دوسرا طلاق دے دی ہیں، اب کیا حکم ہے؟ انہوں نے فرمایا تجھے کیا فتویٰ دیا گیا ہے؟ اُس نے کہا کہ لوگ یہ کہتے ہیں کہ وہ عورت اب مجھ سے بالکل الگ اور جدا ہو گئی ہے۔ حضرت ابن مسعودؓ نے فرمایا کہ لوگوں نے سچ کہا ہے۔“

(موطا امام مالک: ۱۹۹) (ماہنامہ الشریعہ: جولائی ۲۰۰۶ء)

ایسی روایات جن میں بیوی کو دوسرا یا ہزار طلاقیں دے ڈالنے کا ذکر آتا ہے انہیں پڑھنے والا حیران ہوتا ہے کہ آج کے گئے گزرے دور میں بھی کوئی شخص اتنی کثرت سے طلاقیں نہیں دیتا کہ وہ دوسرا یا ہزار تک پہنچا کر ہی دم لے، لیکن اُس دور میں اتنی کثرت سے طلاقیں کیوں دی جاتی تھیں؟ درحقیقت وہ لوگ زمانہ جاہلیت سے ہی کثرت سے طلاقیں دینے کے عادی تھے، ان میں سے کوئی شخص اگر بیوی کو تنگ کرنا چاہتا تو وہ اسے طلاق دے دیتا، اور جب اس کی مطلقہ کی عدت ختم ہونے کے قریب آتی تو پھر اس سے رجوع کر لیتا، اس کے بعد پھر طلاق

دے دیتا، اور اس طرح بار بار طلاق دینے اور اس کے بعد رجوع کر لینے سے ان کی تعداد سو تک یا ہزار طلاقوں تک بھی پہنچ جاتی تھی۔ جیسا کہ حضرت عروہ سے مروی ہے:

”کان الرجل إذا طلق امرأته ثم ارتجعها قبل أن تنقضي عدتها كان ذلك له وإن طلقها ألف مرة فعمد رجل إلى امرأته فطلقها حتى إذا ما دنا وقت انقضاء عدتها ارتجعها ثم طلقها ثم قال: والله لا آويك إلى ولا، تحلين أبداً“ (آخر جه مالک والشافعی والترمذی والبیهقی فی سننه بحوالہ تفسیر فتح القدیر للشوکانی: ج ۱ ص ۲۳۹)

”جب کوئی آدمی اپنی بیوی کو طلاق دیتا اور اس کی عدت ختم ہونے کے قریب ہوتی توجہ عزیز اور یہ اس کے لئے جائز سمجھا جاتا تھا، اگرچہ نوبت ہزار طلاقوں تک پہنچ جائے۔ ایک دفعہ ایک آدمی نے اپنی بیوی کو طلاق دے دی، جب اس کی عدت ختم ہونے کے قریب آئی تو اس نے رجوع کر لیا۔ اس کے بعد پھر طلاق دے دی اور مطلقہ عورت سے کہا: اللہ کی قسم! نہ تو میں تجھے بساوں گا اور نہ ہی تجھے چھوڑوں گا کہ تو آگے کسی سے نکاح کر سکے۔“

اس حدیث سے معلوم ہوتا ہے کہ وہ لوگ سو یا ہزار طلاقوں کیسے دیتے تھے اور تین طلاقوں کو تین ہی قرار دینے والے حضرات جو ایسی روایات پیش کرتے ہیں جن میں کسی شخص کے اپنی بیوی کو سو یا ہزار طلاقوں دینے کا ذکر آتا ہے تو اس سے دفعۃٰ کٹھی طلاقوں دینا مراد نہیں، جیسا کہ عام طور پر سمجھا جاتا ہے۔ بلکہ حضرت عروہ کی حدیث مذکور کے مطابق ہر مہینے بعد وقٹے سے طلاقوں دینا مراد ہے اور ایسا وہ عورتوں کو ستانے کے لئے کرتے تھے۔ اسلام نے بے شمار طلاقوں دینے کا خاتمه کر دیا، اور تیسرا طلاق کو مرد و عورت میں جداً ڈالنے والی طلاق بنادیا جس کے بعد رجوع کا حق ختم ہو جاتا ہے۔ اس بنا پر حضرت ابن مسعودؓ کی حدیث سے یہی طریقہ طلاق مراد ہے جو حدیث عروہ میں ذکر ہوا ہے کہ متفرق طور پر دی ہوئی طلاقوں سے تیسرا طلاق سے عورت اس سے جدا ہو جائے گی اور باقی طلاقوں لغوقرار پائیں گی۔

⑯ ان کی ایک دلیل یہ ہے کہ ”حضرت عمران بن حصینؓ مسجد میں تشریف فرماتھے کہ ایک شخص آیا اور اس نے یہ سوال کیا کہ ایک شخص نے اپنی بیوی کو ایک ہی مجلس میں تین طلاقوں دے دی ہیں۔ اب وہ کیا کرے؟ حضرت عمرانؓ نے فرمایا کہ اس نے رب تعالیٰ کی

نافرمانی کی ہے اور اس کی بیوی اس پر حرام ہو گئی ہے۔” (السنن الکبریٰ: ۷۳۲، ۷۳۷)

پہلی بات تو یہ ہے کہ حضرت عمران بن حصینؓ بصرہ میں حضرت عمرؓ کی طرف سے لوگوں کو شریعت کی تعلیم دینے کے لیے مامور تھے۔ (الاصابہ: ۵۸۵، ۵۸۶) اور انہوں نے یہ فتویٰ حضرت عمرؓ کی طرف سے بطورِ تعزیر اختیار کیا تھا۔ وہ سرا یہاں بھی ہمیں شریعت کے اس اصول کو پیش نگاہ رکھنا چاہیے کہ ایسی صورت میں جب کہ کسی مسئلہ میں نزاع اور اختلاف ظاہر ہو جائے تو قرآنؐ کریم نے ہمیں اسے حل کرنے کے لئے ایک اصول دیا ہے، تاکہ اس پر عمل کر کے اس نزاع کو حل کر لیا جائے، ارشادِ باری تعالیٰ ہے: ﴿فَإِنْ تَنَازَعَ عَنْهُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ﴾ (النساء: ۵۹) ”یعنی جب تمہارا کسی چیز میں نزاع اور اختلاف ہو جائے، اگر تم اللہ تعالیٰ اور آخرت کے دن پر ایمان رکھتے ہو تو اسے اللہ اور اس کے رسول ﷺ کی طرف لوٹاؤ،“ اور یہاں اللہ تعالیٰ اور رسول ﷺ کی طرف لوٹانے سے مراد قرآن و حدیث کی طرف رجوع کرنا ہے، اور حدیث نبویؐ میں ہم دیکھتے ہیں کہ رسول اللہ ﷺ کے دور میں جب کوئی شخص ایک مجلس میں تین طلاقوں دے دیتا تھا تو انہیں ایک طلاق شمار کیا جاتا تھا، جیسا کہ صحیح مسلم میں حضرت عبد اللہ بن عباسؓ سے مروی ہے جبکہ حضرت عمران بن حصینؓ کا فتویٰ حدیث مرفوع کے خلاف ہے۔ تو ایسے موقع پر ایک سچے مسلمان کا ضمیر اس بات کو گوارا نہیں کرتا کہ رسول اللہ ﷺ کی حدیث کو چھوڑ کر امتیوں کی آراء کے پیچھے چلے کیونکہ کوئی بھی امتی معصوم عن الخطا نہیں ہے۔ اس لئے آثار صحابہؓ کے مقابلہ میں مرفوع حدیث پر عمل کرنا ہی قرآنؐ کی اصول کے مطابق ہے جو اور پر بیان کر دیا گیا ہے۔

(۱۹) ایک مجلس کی تین طلاقوں کو تین قرار دینے والوں کی ایک دلیل یہ ہے کہ ”ایک شخص حضرت عبد اللہ بن عمرو بن العاص کی خدمت میں حاضر ہوا اور یہ سوال کیا کہ ایک شخص نے ہم بستری سے قبل اپنی بیوی کو تین طلاقوں دے دی ہیں، وہ کیا کرے؟“ اس پر حضرت عطا بن یسار نے فرمایا کہ کنواری کی طلاق تو ایک ہی ہوتی ہے۔ حضرت عبد اللہ بن عمروؓ نے ان سے خطاب کرتے ہوئے فرمایا کہ ”تم قصہ گو ہو۔ ایک طلاق ایسی عورت کو جدا کر دیتی ہے اور تین اس کو حرام کر دیتی ہیں۔“ (ماہنامہ الشریعہ: جولائی ۲۰۰۶ء، ص ۳۲)

حضرت عبد اللہ بن عمرو بن العاصؓ کا یہ فتویٰ حفیہ کے خلاف ہے کیونکہ ان کا قول تو یہ ہے

کہ باکرہ عورت کو خلوت سے پہلے ایک مجلس میں تین طلاقیں دے دی جائیں تو ایک طلاق واقع ہوگی جس سے وہ عورت بائیتھے ہو جائے گی۔ باقی دو طلاقیں لغو اور بے کار ہو جائیں گی، لہذا احناف کا اس اثر سے تین طلاقوں کے واقع ہونے پر استدلال کرنا درست نہیں ہے۔

دوسری بات یہ ہے کہ حضرت عبد اللہ بن عمرؓ کا یہ فتویٰ رسول اللہ ﷺ کی حدیث کے خلاف ہے۔ ایسی صورت میں اللہ تعالیٰ کے حکم کے مطابق حدیث مرفوع پر عمل کرنا چاہئے۔

۲۴ ان کی ایک دلیل یہ ہے کہ ”ایک شخص نے اپنی غیر مدخول بہایوی کو تین طلاقیں دے دیں، پھر اس کا خیال ہوا کہ وہ اس سے نکاح کر لے، اس نے حضرت ابو ہریرہؓ اور حضرت ابن عباسؓ سے فتویٰ طلب کیا۔ ان دونوں بزرگوں نے فرمایا کہ تم اس سے نکاح نہیں کر سکتے، تا و قتیکہ وہ کسی اور مرد سے نکاح نہ کر لے، اس نے کہا کہ اس کے لئے میری طرف سے ایک ہی طلاق ہے تو انہوں نے فرمایا کہ تم نے اپنا اختیار کھو دیا ہے جو تمہارے ہاتھ میں تھا۔“ (ماہنامہ الشریعہ: جولائی ۲۰۰۶ء، ص ۳۲)

اس کا جواب بھی وہی ہے جو اس سے قبل ذکر ہو چکا ہے کہ احناف کا اس اثر سے تین طلاقوں کے واقع ہونے پر استدلال درست نہیں ہے کیونکہ ان کے نزد یہک غیر مدخول بہا کو دی گئی تین طلاقوں میں سے ایک طلاق واقع ہوتی ہے، باقی دو لغو اور بے کار جاتی ہیں۔ ویسے بھی یہ اثر مرفوع حدیث کے خلاف ہے، لہذا قابل عمل نہیں ہے۔ قابل عمل رسول اللہ ﷺ کی حدیث ہی ہے۔

۲۵ ان حضرات کی ایک دلیل یہ ہے کہ ”حضرت عطا فرماتے ہیں کہ ایک شخص حضرت عبد اللہ بن عباسؓ کے پاس آیا اور اس نے کہا کہ میں نے اپنی بیوی کو تین طلاقیں دے دی ہیں۔ اب کیا صورت ہو؟“ انہوں نے جواب دیا کہ تو نے اپنے رب کی نافرمانی کی ہے اور تجھ پر تمہاری بیوی حرام ہو گئی ہے حتیٰ کہ وہ تمہارے بغیر کسی اور مرد سے نکاح کرے۔“ (ماہنامہ الشریعہ: جولائی ۲۰۰۶ء، ص ۳۲)

حضرت ابن عباسؓ سے دو فتویٰ مروی ہیں، ان میں سے ان کا وہی فتویٰ قبول کیا جائے گا جو انہی سے مروی حدیث کے موافق ہے کہ عہد رسالتؐ سے لے کر خلافت عمرؓ کے ابتدائی دو سال تک ایک مجلس کی تین طلاقیں ایک ہی طلاق شمار ہوتی تھی۔

دوسری بات یہ ہے کہ جب کسی صحابی کا قول و فعل رسول اللہ ﷺ سے ثابت حدیث کے مخالف ہو تو نبی اکرم ﷺ کی حدیث کو عمل کے اعتبار سے صحابی کے قول و فعل پر مقدم کیا جاتا ہے اور صحابی کے قول و فعل کی وجہ سے حدیث نبوی کو مجرموں کا حجرا کر چھوڑنہیں دیا جائے گا۔ مولانا عبدالحی لکھنؤیؒ حنفی فرماتے ہیں:

”والحق في هذا المقام أن قول النبي ﷺ و فعله أحق بالاتباع وقول غيره أو فعله لا يساويه في الاتباع فإذا وجد من الصحابي ما يخالف الحديث النبوى يؤخذ بخبر الرسول ﷺ“ (الأرجوبة الفاضلة: ص ۲۲۵)

یعنی ”ایسے مقام میں حق اور سچ بات یہ ہے کہ رسول اللہ ﷺ کا قول اور آپ کا فعل ہی اتباع اور پیروی کے لائق ہے اور آپ ﷺ کے علاوہ کسی دوسرے کا قول و فعل اتباع اور پیروی میں رسول اللہ ﷺ کے قول و فعل کے مساوی اور برابر نہیں ہو سکتا۔ لہذا جب صحابی کا قول و فعل حدیث نبویؒ کے خلاف آجائے تو رسول اللہ ﷺ کی حدیث کو ہی قول کیا جائے گا۔“

طلاق ثلاث کے بارے میں بحث کا خلاصہ اور اصولی موقف

طلاق ثلاث کے بارے میں کسی نتیجہ پر پہنچنے کے لئے ضروری ہے کہ ایک اصولی بات پیش نظر رکھی جائے اور وہ یہ ہے کہ رسول اللہ ﷺ کے دور میں جب کوئی شخص اکٹھی تین طلاقیں دے دیتا تھا تو انہیں ایک ہی طلاق شمار کیا جاتا تھا، جیسا کہ حضرت رکانہ بن عبدیزیدؓ نے جب اپنی بیوی کو اکٹھی تین طلاقیں دے دیں تو خود رسول اللہ ﷺ نے انہیں ایک طلاقی رجعی قرار دیا تھا۔ یہ بات طے شدہ ہے اور جو دلائل اس کے خلاف پیش کئے جاتے ہیں، انہیں بنظر غائرہ دیکھا جائے تو ان کی دو صورتیں ہیں یا تو وہ دلائل صحیح ثابت ہوں گے اور صحت کے معیار پر پورے اُرتتے ہوں گے یا پھر وہ دلائل ضعیف اور غیر ثابت ہوں گے۔ اگر وہ دلائل جو طلاقیں ثلاثہ کے وقوع پر پیش کئے جاتے ہیں، پاپیہ ثبوت کو نہیں پہنچتے بلکہ سند کے اعتبار سے ضعیف ہیں تو انہیں دلیل کے طور پر پیش نہیں کیا جاسکتا، جیسا کہ حضرت علیؓ سے مردی آثار کا حال ہے۔ لیکن اگر وہ دلائل صحیح ثابت ہیں تو وہ حال سے خالی نہیں ہیں۔ یا وہ دلیل مرفوع حدیث ہو گی جو نبی کریم ﷺ کی طرف منسوب ہے یا پھر اس کا تعلق آثار صحابہؓ سے ہو گا۔ اگر وہ دلیل جو طلاقیں ثلاثہ کے وقوع کے متعلق پیش کی جاتی ہے، مرفوع حدیث ہے تو اس سے اس موقف

پر استدلال کرنا ہی صحیح نہیں ہوگا، کیونکہ جب آپ ﷺ سے یہ بات ثابت ہو چکی ہے کہ آپ ﷺ کے دور میں تین طلاقوں کو ایک رجعی طلاق قرار دیا جاتا تھا، تو اس کے خلاف تین طلاقوں کو تین ہی بنانے کا آپ ﷺ سے تصور نہیں کیا جاسکتا کیونکہ کلام نبوت میں تضاد کا پایا جانا ممکن نہیں ہے۔ جیسا کہ حضرت عوییرؓ کی حدیث لعan سے تین طلاقوں کے وقوع پر استدلال کیا جاتا ہے، جبکہ انہوں نے لعan کے بعد رسول اللہ ﷺ کے سامنے ملاعنة عورت کو از خود ہی آپ ﷺ کے حکم کے بغیر تین طلاقوں دے دی تھیں، حالانکہ لعan کے بعد ان کا یہ طلاقوں دینا بے فائدہ اور بے محل تھا۔ اس لئے کہ لعan کی صورت میں عورت، مرد سے نفس لعan سے ہی جدا ہو جاتی ہے۔ اس کے بعد ایک یا تین طلاقوں دینا غیر موثر اور بے فائدہ ہے، اسی لئے حضرت ہلال بن امیہ نے جب اپنی بیوی سے لعan کیا تھا تو اس کے بعد طلاقوں دینے کا کوئی ذکر نہیں ہے اور یہاں صرف لعan کو ہی جدا کی کرنے کا فی سمجھا گیا ہے۔

(صحیح بخاری، کتاب الطلاق)

دوسرے فریق کی طرف سے جن آثار صحابہؓ کو طلاق ثلاثہ کے وقوع پر دلیل کے طور پر پیش کیا جاتا ہے، ان کی بھی دو صورتیں ہیں۔ بعض آثار تو وہ ہیں جو دونوں معنوں کا احتمال رکھتے ہیں، ان میں جہاں اکٹھی تین طلاق دینے کا احتمال پایا جاتا ہے، وہاں متفرق طور پر وقفہ و قفہ سے تین طلاقوں دینے کا احتمال بھی موجود ہے تو کیوں نہ ایسے آثار کو متفرق طور پر تین طلاق دینے پر محمول کیا جائے۔ جو طلاق دینے کا حسن طریقہ بھی ہے اور اس طرح احادیث اور آثار کے درمیان تلقین بھی ہو جائے گی اور تین طلاقوں اکٹھی دینے والوں کی حوصلہ نہ کنی بھی ہو سکے گی اور دفعۃۃ تین طلاقوں دینے کی بدعت سے بھی بچا جاسکے گا۔

اور اگر وہ آثار متفرق طور پر تین طلاقوں دینے کا احتمال نہیں رکھتے بلکہ اکٹھی تین طلاقوں دینے پر ہی دلالت کرتے ہیں تو ان میں ذکر ہونے والی اکٹھی تین طلاقوں کے وقوع کو اس تعزیر پر محمول کیا جائے گا جو حضرت عمرؓ کی طرف سے غیر محتاط لوگوں کی سزا کے طور پر نافذ کی گئی تھی جیسا کہ یہ بات حضرت عمر فاروقؓ کے عمل سے بھی ظاہر ہے۔ لیکن اسے طلاق ثلاثہ کے لئے اصول نہیں بنایا جائے گا تاکہ رسول اللہ ﷺ سے ثابت شدہ طریقہ طلاق سے اس عمل کا تعارض لازم نہ آئے اور نبی کریم ﷺ سے ثابت شدہ طریقہ طلاق کو اختیار کر کے آپ ﷺ کے حق اتباع کو بھی ادا کیا جائے۔ وما علینا إلٰ الْبَلَاغُ